

*śrīḥ*

*śrīmate nigamāntamahādeśikāya namaḥ  
śrīmān veṅkaṭanāthāryaḥ kavitārkikakesarī |  
vedāntācāryavaryo me sannidhattāṃ sadā hr̥di ||*

*śrī melpattūr nārāyaṇabhaṭṭatiri viracitam  
|| śrīmannārāyaṇīyam ||*

*(daśaka - 7)*

*This document\* has been prepared by*

*Sunder Kidambi*

*with the blessings of*

*śrī raṅgarāmānuja mahādeśikan*

*His Holiness śrīmad āṇḍavan of śrīraṅgam*

---

\*This was typeset using L<sup>A</sup>T<sub>E</sub>X and the **skt** font.

śrīḥ  
śrīmate kṛṣṇāya parabrahmaṇe namaḥ  
śrīmate rāmānujāya namaḥ

॥ śrīmannārāyaṇīyam ॥

(daśaka - 7)

hiraṇyagarbhotpattivārṇanam,  
hiraṇyagarbhatapaścaraṇavarṇanam,  
vaikuṇṭhasvarūpavarṇanam,  
bhagavatsvarūpasākṣātkāravārṇanam  
bhagavadanugrahavarṇanam ca

evam deva caturdaśātmaka-  
jagadrūpeṇa jātaḥ puna-  
stasyordhvaṃ khalu satya  
lokanilaye jāto'si dhātā svayam |  
yam śamsanti hiraṇyagarbhamakhila-  
trailokyajīvātmakam  
yo 'bhūt sphītarajovikāra-  
vikasannānāsisṛkṣārasaḥ || 1 ||

so'yaṃ viśvavisargadatta hṛdayaḥ  
sampaśyamānassvayam  
bodham khalvanavāpya viśvaviśayam  
cintākulastasthivān |  
tāvattvam jagatāṃpate tapatape-  
tyevam hi vaihāyasīṃ  
vāñīmenamaśīśravaḥ śrutisukhām  
kurvamstapaḥ preraṇām || 2 ||

ko'sau māmavadat pumāniti  
jalāpūrṇe jaganmaṇḍale

dikṣūdvikṣya kimapyanīkṣitavatā  
 vākyārthamutpaśyatā |  
 divyaṃ varṣasahasramāttatapasā  
 tena tvamārādhita-  
 stasmai darśitavānasi svanilayaṃ  
 vaikuṇṭhamekādbhutam || 3 ||

māyā yatra kadāpi no vikurute  
 bhāte jagadbhyo bahiḥ  
 śokakrodhavimohasādhva-  
 samukhā bhāvāstu dūraṃ gatāḥ |  
 sāndrānandajharī ca yatra parama-  
 jyotiḥ prakāśātmake  
 tatte dhāma vibhāvitaṃ vijayate  
 vaikuṇṭharūpaṃ vibho || 4 ||

yasminnāma caturbhujā harimaṇi-  
 śyāmāvadātaviṣo  
 nānābhūṣaṇaratnadīpitadiśo  
 rājadvimānālayāḥ |  
 bhaktiprāptatathāvidhonnatapadā  
 dīvyanti divyā janā-  
 statte dhāma nirastasarvaśamalaṃ  
 vaikuṇṭharūpaṃ jayet || 5 ||

nānādivyavadhūjanairabhivṛtā  
 vidyullatātulyayā  
 viśvonmādanahṛdyagātralatayā  
 vidyotitāśāntarā |  
 tvatpādāṃbujasaurabhaikakutukā-  
 llakṣmīḥ svayaṃ lakṣyate

yasmin vismayanīya divya vibhavaṃ  
tatte padaṃ dehi me || 6 ||

tatraivaṃ pratidarśite nijapade  
ratnāsanādhyāsitaṃ  
bhāsvatkoṭilasatkirītakatakā-  
dyākalpadīprākṛti |  
śrīvatsāṅkitamāttakaustubhamaṇi-  
cchāyāruṇaṃ kāraṇaṃ  
viśveṣāṃ tava rūpamaikṣata vidhi-  
statte vibho bhātu me || 7 ||

kālāmbhodakalāyakomalāruci-  
cakreṇa cakraṃ diśā-  
māvṛṇvāna mudāramandahasita-  
syandaprasannānanam |  
rājatkambugadāripaṅkajadhara  
śrīmadbhujāmaṇḍalaṃ  
sraṣṭustuṣṭikaraṃ vapustava vibho  
madrogamudvāsayet || 8 ||

drṣṭvā sambhṛtasambhramaḥ kamala bhū-  
stvat pādapāthoruhe  
harṣāveśavaśaṃvado nipatitaḥ  
prītyā kṛtārthībhavan |  
jānāsyeva manīṣitaṃ mama vibho  
jñānaṃ tadāpādaya  
dvaitādvaita bhavat svarūpa parami-  
tyācaṣṭa taṃ tvāṃ bhaje || 9 ||

*ātāmre caraṇe vinamramatha taṃ  
hastena haste sprśan  
bodhaste bhavitā na sargavidhibhir-  
bandho'pi sañjāyate |  
ityābhāṣya giram pratoṣya nitarām  
taccittagūḍhaḥ svayaṃ  
sṛṣṭau taṃ samudairayaḥ sa bhagava-  
nnullāsayollāghatām || 10 ||*

————— \*\*\*\*\* —————